

# Hirosimo

Category: Goşgular, Kitapcy  
написано kitapcy | 23 января, 2025  
Hirosimo HIROSIMO

Dünýäň apy-tupany  
Artdygyça  
Köpeldigiçe gohy-jenjeli,  
Damarlar dartylyar,  
Ömür süýjeýär.  
Gündiz çagalarmy  
Basyp bagryma,  
Gysmyljyrap höwrüme,  
Gezsem ünjüli,  
Agşam  
Hirosimo düýşüme girýär.  
Ilk-ä külden ýasalan  
Bir elhenç daga meňzäp,  
Bolan işleň barynyň –  
Günäkäri men ýaly,  
Üstüme kül sowurýar.  
Soňra armanly giden  
Naýynjar çaga meňzäp,  
«Wah, oda düşdüm» diýip,  
«Çykaryň, bişdim» diýip,  
Gollaryn serýär. –  
Hirosimo meniň düýşüme girýär.

Küle öwrülen ene  
Kül bolan balasyna  
Küle dönen göwsünden  
Süýt ýerine kül berýär.  
Tozap gitmekden gorkup  
Ýatan atabicäre  
Bu bolýan elhençlige  
Tapyp bilmänsoň çäre,

Sessiz eňreýär. –  
Hirosimo  
Meniň düýşüme girýär.

Ömür-boýy söndürip  
Bolmajak bir eýmenç ot  
Tüssä berip her ýany,  
Demir gazanna taşlap  
Müňläp-müňläp ynsany,  
Ýakyp-gowurýar.  
Bakdygymça kem-kemden  
Şol otda ýanyp-köýen.  
Gelin gelnime meňzäp,  
Çaga çagama meňzäp,  
Ata özüme meňzäp  
Aýy ýylgyryar –  
Hirosimo  
Meniň düýşüme girýär.

Hirosimo  
Meniň düýşüme girýär...  
Älem döräli bäri  
Iň eýmenç wagşylyga  
Gurlan ýadygär ýaly  
Garalyp durýar.  
...Dünýän apy-tupany  
Artdygyça,  
Köpeldigiçe gohy-jenjeli  
Hirosimo  
Meniň düýşüme girýär.

Italmaz NURYYEW. Goşgular